

പതിനാലാം കേരള നിയമസഭ (പതിനഞ്ചാം സമ്മേളനം)

നക്ഷത്രചിഹ്നമിട്ട ചോദ്യം നമ്പർ:544

04.07.2019-ൽ മറുപടിയ്ക്ക്

മത്സ്യത്തൊഴിലാളികളുടെ പുനരധിവാസ പാക്കേജ്

ചോദ്യം

ശ്രീ.കെ.സി.ജോസഫ്
ശ്രീ.വി.എസ്.ശിവകുമാർ
ശ്രീ.എൽദോസ് പി. കുന്നപ്പിള്ളിൽ

മറുപടി

ശ്രീമതി. ജെ. മേഴ്സിക്ലിഷ്ണമ്മ
(മത്സ്യബന്ധനവും ഹാർബർ എഞ്ചിനീയറിംഗും
കളവണ്ടി വ്യവസായവും വകുപ്പ് മന്ത്രി):

എ) ഈ വർഷം ഉണ്ടായ കടൽക്ഷോഭം സംസ്ഥാനത്തെ തീരദേശമേഖലയിൽ കനത്ത നാശം വിതയ്ക്കുകയും മത്സ്യത്തൊഴിലാളികളുടെ വീട് ഉൾപ്പെടെയുള്ളവയ്ക്ക് നാശനഷ്ടം ഉണ്ടാക്കുകയും ചെയ്തിട്ടുണ്ടോ;

എ) ഉണ്ട്. 2019 ജൂൺ മാസത്തെ കടലാക്രമണത്തിന്റെ ഫലമായി ഇതുവരെ ലഭ്യമായ കണക്കുകൾ പ്രകാരം സംസ്ഥാനത്തൊട്ടാകെ മത്സ്യത്തൊഴിലാളികളുടെ 83 വീടുകൾ പൂർണ്ണമായി നഷ്ടപ്പെടുകയും 126 വീടുകൾക്ക് ഭാഗികമായി കേടുപാടുകൾ സംഭവിക്കുകയും ചെയ്തിട്ടുണ്ട്. ഇതിനു പുറമെ 575 - ലധികം വീടുകളിൽ വെള്ളം കയറിയ അവസ്ഥയും ഉണ്ടായിട്ടുണ്ട്.

ബി) എല്ലാ വർഷവും തീരദേശത്ത് ഉണ്ടാകുന്ന ഇത്തരം ദുരന്തങ്ങൾ ഒഴിവാക്കുവാൻ തീരദേശത്തുള്ള കടലാക്രമണ ഭീഷണി നേരിടുന്ന മത്സ്യത്തൊഴിലാളികളെ മാറ്റിപ്പാർപ്പിക്കുന്നതിനായി പ്രത്യേക പുനരധിവാസ പദ്ധതി നടപ്പിലാക്കുവാൻ സർക്കാർ തീരുമാനിച്ചിട്ടുണ്ടോ;

ബി) തീരുമാനിച്ചിട്ടുണ്ട്. തീരദേശത്ത് വേലിയേറ്റ മേഖലയിൽ നിന്നും 50 മീറ്ററിനുള്ളിൽ അധിവസിക്കുന്നവർക്ക് സുരക്ഷിത മേഖലയിൽ ഭൂമി കണ്ടെത്തി ഭവനം നിർമ്മിക്കുന്നതിന് 10 ലക്ഷം രൂപ വരെ അനുവദിക്കുന്നതാണ് പദ്ധതി. തീരദേശ വാസികളെ സുരക്ഷിത മേഖലയിലേയ്ക്ക് മാറ്റി പാർപ്പിക്കുന്നതിന്റെ ആദ്യഘട്ടമെന്ന നിലയിൽ മാറി താമസിക്കാൻ സന്നദ്ധരായ 8487 കുടുംബങ്ങൾക്ക് 10 ലക്ഷം രൂപ വീതം ധനസഹായം നൽകുന്നതിനാണ് തീരുമാനിച്ചിരിക്കുന്നത്.

സി) എങ്കിൽ പ്രസ്തുത പുനരധിവാസ പാക്കേജിന്റെ വിശദാംശം ലഭ്യമാക്കുമോ;

ഈ സർക്കാർ അധികാരത്തിൽ വന്നശേഷം വേലിയേറ്റ രേഖയിൽ നിന്നും 50 മീറ്ററിനുള്ളിൽ താമസിക്കുന്നവരെ സുരക്ഷിത മേഖലയിൽ പുനരധിവസിപ്പിക്കുന്നതിനുള്ള പദ്ധതി ഫിഷറീസ് വകുപ്പ് മുഖേന കാര്യക്ഷമമായി നടപ്പിലാക്കി വരുന്നു. സ്ഥലം വാങ്ങി വീട് നിർമ്മിക്കുന്നതിന് 10 ലക്ഷം രൂപ വീതമാണ് പദ്ധതി പ്രകാരം ധനസഹായമായി അനുവദിക്കുന്നത്. 2016-17 മുതൽ ഫിഷറീസ് വകുപ്പ് നടപ്പിലാക്കുന്ന 50 മീറ്ററിനുള്ളിൽ താമസിക്കുന്ന മത്സ്യത്തൊഴിലാളികളെ പുനരധിവസിപ്പിക്കുന്ന പദ്ധതിയിൽ 1798 പേർക്ക് സ്ഥലം വാങ്ങി വീട് വയ്ക്കുന്നതിന് ധനസഹായം നൽകുന്നതിന് ലക്ഷ്യമിടുകയും ഇതിൽ 1193 പേർ സ്ഥലം രജിസ്റ്റർ ചെയ്ത് ഭവന നിർമ്മാണം ആരംഭിച്ചിട്ടുണ്ട്.

കടലാക്രമണത്തിൽ വീടുകൾ നഷ്ടപ്പെട്ട വരെ പുനരധിവസിപ്പിക്കുന്നതിന്റെ ഭാഗമായി തിരുവനന്തപുരം ജില്ലയിലെ മുട്ടത്തറയിൽ 192 ഫ്ലാറ്റുകൾ നിർമ്മിച്ചു നൽകി. 2018-19 വർഷത്തിൽ 772 മത്സ്യത്തൊഴിലാളി കുടുംബങ്ങളെ പുനരധിവസിപ്പിക്കുന്നതിനുള്ള ഫ്ലാറ്റ് അപ്പാർട്ട്മെന്റുകൾ നിർമ്മിക്കുന്നതിനായി 78.20 കോടി രൂപയുടെ പദ്ധതിയ്ക്ക് ഭരണാനുമതി നൽകിയിട്ടുണ്ട്. തീരദേശത്ത് 50 മീറ്ററിനുള്ളിൽ താമസിക്കുന്നവരും കടലാക്രമണ ഭീഷണി നേരിടുന്നവരുമായ മത്സ്യത്തൊഴിലാളികളെയാണ് ഗുണഭോക്താക്കളായി പരിഗണിക്കുന്നത്. തിരുവനന്തപുരം ജില്ലയിലെ കാരോട്, ബീമാപള്ളി, വലിയതുറ, കൊല്ലം ജില്ലയിലെ ക്യൂ.എസ്.എസ് കോളനി, ആലപ്പുഴ ജില്ലയിലെ മണ്ണുപുറം, മലപ്പുറം ജില്ലയിലെ പൊന്നാനി, കണ്ണൂർ ജില്ലയിലെ ആയിക്കര ഉപ്പാലവളപ്പിൽ എന്നിവിടങ്ങളിലാണ് ഫ്ലാറ്റ് നിർമ്മിച്ചു നൽകുന്നത്.

ഡി) എത്ര മത്സ്യത്തൊഴിലാളികൾക്കാണ് പുനരധിവാസ പാക്കേജ് നടപ്പിലാക്കേണ്ടതെന്നും ഇതിനായി എന്ത് തുക വേണ്ടിവരുമെന്നും വ്യക്തമാക്കുമോ;

കേരളത്തിന്റെ 590 കിലോമീറ്റർ ദൈർഘ്യമുള്ള തീരപ്രദേശത്ത് ഏകദേശം 350 കിലോമീറ്റർ ദൂരം അതിരുകൂടിയ കടലാക്രമണ ഭീഷണി നേരിടുന്ന മേഖലയാണ്. 2016 ൽ ഫിഷറീസ് വകുപ്പ് നടത്തിയ പ്രാഥമിക സർവ്വേ പ്രകാരം തീരദേശത്ത് വേലിയേറ്റ രേഖയിൽ നിന്നും 50 മീറ്ററിനുള്ളിൽ ആകെ 24454 കുടുംബങ്ങൾ താമസിക്കുന്നതായി കണക്കാക്കിയിരുന്നു. ഇതിൽ 4320 കുടുംബങ്ങൾ മത്സ്യത്തൊഴിലാളി ഇതര വിഭാഗവുമായിരുന്നു. തുടർന്ന് ഫിഷറീസ് വകുപ്പ് സ്റ്റാറ്റിസ്റ്റിക്സ് വിഭാഗത്തിന്റെ സഹായത്തോടെ വിശദമായ സർവ്വേ നടത്തി തീരദേശത്ത് വേലിയേറ്റ രേഖയിൽ നിന്നും 50 മീറ്ററിനുള്ളിൽ ആകെ 18685 മത്സ്യത്തൊഴിലാളി കുടുംബങ്ങൾ അധിവസിക്കുന്നതായി സ്ഥിരീകരിച്ചിട്ടുണ്ട്. കടലാക്രമണ ഭീഷണിയിൽ കഴിയുന്നതും തീരദേശത്ത് അധിവസിക്കുന്നതുമായ മത്സ്യത്തൊഴിലാളി കുടുംബങ്ങളെ സുരക്ഷിത മേഖലയിൽ പുനരധിവസിപ്പിക്കുന്നതിന് മുഖ്യമന്ത്രിയുടെ ദുരിതാശ്വാസ നിധിയിൽ നിന്നും 1398 കോടി രൂപയും ബാക്കി ആവശ്യമായ തുക ബന്ധപ്പെട്ട വകുപ്പിന്റെ ബഡ്ജറ്റ് വിഹിതത്തിൽ നിന്നും കണ്ടെത്തിയും നടപ്പാക്കുന്നതിനാണ് ലക്ഷ്യമിടുന്നത്.

തീരദേശത്ത് വേലിയേറ്റ മേഖലയിൽ നിന്നും 50 മീറ്ററിന് ഉള്ളിൽ താമസിക്കുന്ന 18685 പേരിൽ 3367 പേർ 10 മീറ്ററിനുള്ളിലും 3921 പേർ 10 മുതൽ 20 മീറ്റർ വരെയും 4577 പേർ 20-30 മീറ്ററിനുള്ളിലും 6820 പേർ 30-50 മീറ്ററിനുള്ളിലും അധിവസിക്കുന്നവരാണ്. ഇതിൽ 8487 പേർ മാറി താമസിക്കാൻ സന്നദ്ധത അറിയിച്ചിട്ടുണ്ട്. 1309 പേർ ഷെഡുകളിലും കുടിലുകളിലും താമസിക്കുന്നവരുമാണ്. 4326 പേർ 3 സെന്റിൽ കുറവ് വസ്തു ഉള്ളവരുമാണ്.

തീരത്ത് വേലിയേറ്റ മേഖലയിൽ നിന്നും 50 മീറ്ററിനുള്ളിൽ അധിവസിക്കുന്ന എല്ലാ മത്സ്യത്തൊഴിലാളികളേയും പുനരധിവാസ പാക്കേജിൽ ഉൾപ്പെടുത്തുന്നതാണ്.

ഇ) മത്സ്യത്തൊഴിലാളികളുടെ പുനരധിവാസ പാക്കേജ് നടപ്പിലാക്കുന്നതിനായി പ്രത്യേക ഭാഗ്യക്കുറി ഇറക്കുന്ന കാര്യം ധനകാര്യ വകുപ്പുമായി കൂടിയാലോചിച്ച് പരിഗണിക്കുമോ?

ഇ) നിലവിൽ ഇത് സംബന്ധിച്ച് തീരുമാനമൊന്നും എടുത്തിട്ടില്ല.



സെക്ഷൻ ആഫീസർ